

NSD NEWS UNIT
ALL INDIA RADIO, GUWAHATI
0000000000

Date : 19-10-2025

Time : 1910 Hrs.

Assamese Evening Bulletin
HEADLINES

- ১। উত্তৰ প্ৰদেশৰ অযোধ্যাত আজি দীপাৱলীৰ পূৰ্বসন্ধ্যা ব্যাপক দ্বীপোৎসৱৰ আয়োজন কৰা হৈছে।
- ২। আয়ুষ মন্ত্ৰ্যালয়ে সকলো নাগৰিককে হাড়ৰ দুৰ্বলতা আৰু ক্ষয়ৰ দৰে ৰোগ ৰোধ কৰাৰ বাবে সন্মিলিত আহাৰ আৰু শাৰীৰিক ব্যায়ামৰ দৰে আয়ুৰ্বেদিক উপায় অৱলম্বন কৰিবলৈ আহ্বান জনাইছে।
- ৩। নিৰ্বাচন আয়োগে বিহাৰ বিধানসভা নিৰ্বাচনৰ লগতে আন ৰাজ্যৰ ৮ খন বিধানসভা আসনৰ বাবে হ'বলগীয়া উপ নিৰ্বাচনৰ সমগ্ৰ প্ৰক্ৰিয়াটো সূক্ষ্মভাৱে পৰ্যবেক্ষণ কৰিবলৈ কেন্দ্ৰীয় পৰ্যবেক্ষকসকলক নিৰ্দেশ দিছে।
- ৪। ভাৰতৰ তনভি শৰ্মা আজি গুৱাহাটীত অনুষ্ঠিত বি ডব্লিউ এফ বিশ্ব জুনিয়ৰ বেডমিণ্টন প্ৰতিযোগিতাৰ ছোৱালীৰ ফাইনেলত পৰাস্ত হয়।

আৰু

- ৫। ভাৰত আৰু অষ্ট্ৰেলিয়াৰ মাজত পাৰ্থত অনুষ্ঠিত তিনিখনীয়া এদিনীয়া ক্ৰিকেট শৃংখলাৰ আজি প্ৰথমখন খেলত অষ্ট্ৰেলিয়াই ভাৰতক ৭ উইকেট পৰাস্ত কৰে।

0000000000

উত্তৰ প্ৰদেশৰ অযোধ্যাত আজি দীপাৱলীৰ পূৰ্বসন্ধ্যা বৃহৎ দ্বীপোৎসৱৰ আয়োজন কৰা হৈছে। ৰাজ্য চৰকাৰখনে ৰাম কী পেইডীকে ধৰি অযোধ্যাৰ ৫৬টা ঘাটত ২৬ লাখৰো অধিক চাকি জ্বলাই বিশ্ব অভিলেখ গঢ়াৰ লক্ষ্য নিৰ্ধাৰণ কৰিছে। এই বছৰ সবজো নদীৰ পাৰত দুহেজাৰ ১০০ গৰাকী বেদাচাৰ্যই মহা আৰতি আৰু শ্লোক উচ্চাৰণেৰে আন এটা বিশ্ব অভিলেখ গঢ়াৰো পৰিকল্পনা কৰা হৈছে। ৰাজ্যপাল আনন্দী বেন পেটেলৰ লগতে মুখ্যমন্ত্ৰী যোগী আদিত্য নাথ আৰু বহু কেইগৰাকী মন্ত্ৰী এই অনুষ্ঠানত উপস্থিত থাকিব। এই উৎসৱ উপলক্ষে আজি পুৱাৰে পৰা অযোধ্যাত আধ্যাত্মিকতা, সংস্কৃতি আৰু পৰম্পৰাৰ প্ৰতিফলন ঘটা পৰিলক্ষিত হৈছে। চাকেট মহাবিদ্যালয়ৰ পৰা আৰম্ভ হোৱা শোভাযাত্ৰাত ৰামায়ণৰ ৭টা অধ্যায়ৰ আধাৰত প্ৰতীকপট প্ৰদৰ্শন কৰা হৈছে। বিভিন্ন ৰাজ্যৰ পৰা অহা শিল্পীসকলে শোভাযাত্ৰাত সাংস্কৃতিক কাৰ্যসূচী ৰূপায়ণ কৰিছে। অবধ বিশ্ববিদ্যালয়ৰ ৩৩ হাজাৰ স্বেচ্ছাসেৱকে ঘাটসমূহত জ্বলোৱা চাকিত শলিতা আৰু তেল যোগান ধৰিছে। মুখ্যমন্ত্ৰীগৰাকীয়ে সামাজিক মাধ্যম এই ঐতিহাসিক দ্বীপোৎসৱত অংশগ্ৰহণৰ বাবে সকলোকে আহ্বান জনাইছে। এই উপলক্ষে সন্ধিয়া লেজাৰ আৰু ড্ৰোণ প্ৰদৰ্শনৰ ব্যৱস্থা কৰা হৈছে।

0000000000

আয়ুৰ্ষ মন্ত্ৰ্যালয়ে সকলো নাগৰিক বিশেষকৈ বয়োজ্যেষ্ঠ লোক তথা ৰজোঃনিবৃত্তি হোৱা মহিলাসকলক অষ্টিওপৰোচিছ অৰ্থাৎ হাড়ৰ দুৰ্বলতা আৰু ক্ষয়ৰ দৰে ৰোগ ৰোধ কৰাৰ বাবে সম্ভলিত আহাৰ আৰু শাৰীৰিক ব্যায়ামৰ দৰে আয়ুৰ্বেদিক উপায় অৱলম্বন কৰিবলৈ আহ্বান জনাইছে। কাইলৈ পালন কৰিবলগীয়া বিশ্ব অষ্টিওপৰোচিছ দিৱসৰ প্ৰাক্‌সন্ধ্যা এটা বিবৃতি যোগে মন্ত্ৰ্যালয়ে কৈছে যে, এই অভ্যাসসমূহ নিজৰ দৈনন্দিন জীৱনত প্ৰয়োগ কৰি জনসাধাৰণে নিজৰ হাড় শক্তিশালী কৰাৰ লগতে হাড় দুৰ্বল হোৱাৰ সম্ভাৱনা হ্ৰাস কৰিব পাৰে। তদুপৰি এই ৰোগৰ সৈতে যুঁজিবলৈ আগতীয়াকৈ প্ৰতিৰোধমূলক যত্ন আৰু সুস্থ জীৱনশৈলী অৱলম্বন কৰিব লাগে কিয়নো এই ৰোগ সমগ্ৰ বিশ্বৰ লাখ লাখ লোকৰ স্বাস্থ্যৰ প্ৰতি প্ৰত্যাহ্বান হিচাপে পৰিগণিত হৈছে। এই বছৰ এই দিৱস পালনৰ উদ্দেশ্যে হৈছে হাড় সবল কৰি ৰখাৰ লগতে অষ্টিওপৰোচিছৰ আয়ুৰ্বেদিক সমাধান সম্পৰ্কে সজাগতা বৃদ্ধি কৰা।

০০০০০০০০

প্ৰতিৰক্ষা মন্ত্ৰী ৰাজনাথ সিঙে অহা মঙলবাৰে আৰক্ষী স্মৃতি দিৱস উপলক্ষে নতুন দিল্লীত থকা ৰাষ্ট্ৰীয় আৰক্ষী স্মাৰকত শ্বহীদ আৰক্ষী কৰ্মীসকলৰ প্ৰতি শ্ৰদ্ধাৰ্থ্য নিবেদন কৰিব। ১৯৫৯ চনৰ ২১ অক্টোবৰত লাডাখত চীনৰ সশস্ত্ৰ সৈনিকৰ এটা দলে অতৰ্কিতে আক্ৰমণ চলাই নিহত কৰা ১০ গৰাকী আৰক্ষী কৰ্মীৰ স্মৃতিত এই দিৱস পালন কৰা হয়। এই উপলক্ষে কেন্দ্ৰীয় সশস্ত্ৰ আৰক্ষী বাহিনী আৰু দিল্লী আৰক্ষীৰ জোৱানসকলৰ যুটীয়া কুছ-কাৰাজৰ আয়োজন কৰা হৈছে। কেন্দ্ৰীয় গৃহ ৰাজ্যমন্ত্ৰী, কেন্দ্ৰীয় সশস্ত্ৰ আৰক্ষী বাহিনীসমূহ আৰু কেন্দ্ৰীয় আৰক্ষী সংস্থাৰ মুৰব্বীসকলৰ লগতে অন্য বিশিষ্ট ব্যক্তিসকলে আৰক্ষী স্মাৰকত শ্ৰদ্ধাঞ্জলি নিবেদন কৰিব। প্ৰতিৰক্ষামন্ত্ৰীয়ে লগতে এটা সমাৱেশতো ভাষণ দিব। স্মৃতিচাৰণ অনুষ্ঠানৰ অংশহিচাপে কেন্দ্ৰীয় সশস্ত্ৰ আৰক্ষী বাহিনী আৰু কেন্দ্ৰীয় আৰক্ষী সংস্থাসমূহে অহা ২২ৰ পৰা ৩০ অক্টোবৰলৈ ভালেমান কাৰ্যসূচীৰ আয়োজন কৰিছে।

০০০০০০০০

শিল্পী জুবিন গাৰ্গৰ মৃত্যুৰ আজি এমাহ সম্পূৰ্ণ হোৱা উপলক্ষে ৰাজ্যৰ বিভিন্ন স্থানত মাঙ্গলিক কাৰ্যসূচী অনুষ্ঠিত কৰা হয়। শিল্পীগৰাকীৰ সোণাপুৰৰ কমাৰকুছিৰ সমাধিক্ষেত্ৰত আজি ডিমৰীয়াবাসী ৰাইজে গীতা পাঠ, সংকীৰ্তন, সৰ্বধৰ্ম প্ৰাৰ্থনাৰ লগতে এশগৰাকী নামতী দলে নাম-প্ৰসংগ আৰু এশগৰাকী বাঁহীবাদকে শ্ৰদ্ধাঞ্জলি জনায়। নিশালৈ ভাওনা পৰিবেশনৰ ব্যৱস্থা কৰা হৈছে। বৃহত্তৰ বৰপেটা সমাজ, গুৱাহাটীৰ উদ্যোগত লতাশিল খেলপথাৰত জুবিন গাৰ্গৰ মৃত্যুৰ এমাহ উপলক্ষে ১২ ঘণ্টীয়া অখণ্ড থিয় নাম পৰিবেশন কৰা হয়। গুৱাহাটী মহানগৰীৰ কাহিলীপাৰাৰ ফৰেনচিক বিজ্ঞানাগাৰৰ খেলপথাৰত জুবিন গাৰ্গৰ স্মৃতিত ৰাজহুৱা শ্ৰদ্ধাঞ্জলি আৰু সৰ্বধৰ্ম প্ৰাৰ্থনাৰ আয়োজন কৰা হয়। এই কাৰ্যসূচীতে ভাস্কৰ্য শিল্পী নুৰুদ্দিন আহমেদে নিৰ্মাণ কৰা শিল্পীগৰাকীৰ ১০ ফুট উচ্চতাৰ এটা প্ৰতিমূৰ্তি উন্মোচন কৰা হয়।

০০০০০০০০

নিৰ্বাচন আয়োগে বিহাৰ বিধানসভা নিৰ্বাচনৰ লগতে আন ৰাজ্যৰ ৮ খন বিধানসভা আসনৰ বাবে হ'বলগীয়া উপ নিৰ্বাচন স্বচ্ছ আৰু মুক্তভাৱে অনুষ্ঠিত কৰাৰ বাবে সমগ্ৰ প্ৰক্ৰিয়াটো সূক্ষ্মভাৱে পৰ্যবেক্ষণ কৰিবলৈ কেন্দ্ৰীয় পৰ্যবেক্ষকসকলক নিৰ্দেশ দিছে। এটা বিবৃতিযোগে আয়োগে কৈছে যে, বিহাৰত প্ৰথম পৰ্যায়ৰ নিৰ্বাচনৰ বাবে ১২১ গৰাকী সাধাৰণ পৰ্যবেক্ষক আৰু ১৮ গৰাকী আৰক্ষী পৰ্যবেক্ষকক নিযুক্তি দিয়াৰ লগতে দ্বিতীয় পৰ্যায়ৰ বাবে ১২২ গৰাকী সাধাৰণ পৰ্যবেক্ষক আৰু ২০ গৰাকী আৰক্ষী পৰ্যবেক্ষক নিযুক্তি কৰিছে। উপ নিৰ্বাচনৰ বাবে ৮ গৰাকী

সাধাৰণ পৰ্যবেক্ষক আৰু ৮ গৰাকী আৰক্ষী পৰ্যবেক্ষকক নিযুক্তি দিয়া হৈছে। এই পৰ্যবেক্ষকসকলক ৰাজনৈতিক দল, প্ৰাৰ্থী আৰু ভোটাবসকলৰ ওজৰ আপত্তিসমূহ গ্ৰহণ কৰাৰ বাবে সাজু থাকিবলৈ কোৱা হৈছে। ইয়াৰ লগতে তেওঁলোকক ভোটগ্ৰহণ কেন্দ্ৰসমূহ পৰিদৰ্শন কৰি আয়োগে গ্ৰহণ কৰা ব্যৱস্থাসমূহ ৰূপায়ণ কৰাটো নিশ্চিত কৰিবলৈও কোৱা হৈছে।

০০০০০০০০

পাকিস্তানৰ নিৰাপত্তা বাহিনীয়ে বেলুচিস্তানৰ বিভিন্ন স্থানৰ পৰা ৮ জন নাগৰিকক বলপূৰ্বকভাৱে ধৰি কোনো অজ্ঞাত স্থানলৈ লৈ গৈছে।

মানৱ অধিকাৰ, বেলুচ, যাকজেহটি কমিটিয়ে কালি বেলুচিস্তানত পাকিস্তানী কৰ্তৃপক্ষই বলপূৰ্বকভাৱে সাধাৰণ লোকক ধৰি অজ্ঞাত স্থানলৈ লৈ যোৱা, ন্যায় বহিঃভূত হত্যা আৰু নিৰ্যাতন চলোৱা বুলি অভিযোগ উত্থাপন কৰিছে।

০০০০০০০০

নাগালেণ্ডৰ নেচনেল ডেমক্ৰেটিক প্ৰ'গ্ৰেছিভ পাৰ্টি চমুকৈ এন ডি পি পি নামৰ ৰাজনৈতিক দলটোৱে নাগা পিপলছ ফ্ৰণ্ট, এন পি এফৰ সৈতে একত্ৰিত হৈ এটা সুকীয়া আঞ্চলিক দল গঠনৰ সিদ্ধান্ত গ্ৰহণ কৰিছে। এই একত্ৰিকৰণৰ পাছত ৰাজ্যখনৰ মুখ্যমন্ত্ৰী নেইফিউ ৰিঅ' নাগা পিপলছ ফ্ৰণ্টৰ বিধায়িনী দলৰ নেতা হিচাপে নিৰ্বাচিত হৈছে। শেহতীয়া এই ব্যৱস্থাৰ ফলত ৬০ জনীয়া নাগালেণ্ড বিধানসভাত এন পি এফৰ বিধায়কৰ সংখ্যা ৩৪ লৈ বৃদ্ধি পালে।

কোহিমাত কালি অনুষ্ঠিত এন ডি পি পিৰ ষষ্ঠ সাধাৰণ সভাত দলটোৰ একত্ৰিকৰণ সিদ্ধান্ত গ্ৰহণ কৰা হয়। এন ডি পি পিৰ দলীয় সদস্যসকলৰ লগতে ৰাজ্যখনৰ ভিন ভিন স্থানৰ পৰা আহি সমবেত হোৱা প্ৰতিনিধিসকলে কালিৰ এই অধিবেশনত অংশগ্ৰহণ কৰে। নাগালেণ্ড চৰকাৰৰ মন্ত্ৰী কে জি কেন্যেই একত্ৰিকৰণৰ এই সিদ্ধান্ত উত্থাপন কৰি কয়, যে এই পদক্ষেপে নাগা জনসাধাৰণৰ আঞ্চলিক ৰাজনৈতিক পৰিচয়ক অধিক শক্তিশালী কৰিব।

০০০০০০০০

ভাৰতীয় শ্বেয়াৰ বজাৰত যোৱা সপ্তাহত ছেনচেঞ্জ আৰু নিফটি ১ দশমিক ৭ শতাংশ বৃদ্ধি পাইছে। বোম্বে ষ্টক এক্সচেঞ্জ আৰু নেচনেল ষ্টক এক্সচেঞ্জ দেৱালী আৰু লক্ষ্মী পূজা উপলক্ষে ২১ অক্টোবৰত আৰু বালিপ্ৰতিপদ উপলক্ষে ২২ অক্টোবৰত বন্ধ থাকিব। অৱশ্যে ২১ অক্টোবৰত দিনৰ ১ বাজি ৪৫ মিনিটৰ পৰা ২ বাজি ৪৫ মিনিটলৈ মুহূৰত ট্ৰেডিং হ'ব।

০০০০০০০০

ভাৰতৰ তনভি শৰ্মা আজি গুৱাহাটীত অনুষ্ঠিত বি ডব্লিউ এফ বিশ্ব জুনিয়ৰ বেডমিণ্টন প্ৰতিযোগিতাৰ ছোৱালীৰ ফাইনেলত থাইলেণ্ডৰ অন্যাপট ফিছিতফোনৰ বিৰুদ্ধে পৰাস্ত হয়। প্ৰতিযোগিতাৰ ফাইনেলত তনভিয়ে থাইলেণ্ডৰ দ্বিতীয় বাছনিৰ খেলুৱৈগৰাকীৰ হাতত ৭-১৫, ২১-১৫ গেমত পৰাস্ত হয়।

১৬ বছৰীয়া তনভি বিশ্বৰ জুনিয়ৰ বেডমিণ্টন প্ৰতিযোগিতাৰ ফাইনেলত প্ৰৱেশ কৰা দেশৰ পঞ্চমগৰাকী খেলুৱৈ। ইয়াৰ পূৰ্বে অপৰ্ণা পোপটে ১৯৯৬, চাইনা নেহৰালে ২০০৬ আৰু ২০০৮, চিৰিল বাৰ্মাই ২০১৫ আৰু শংকৰ মুখুস্বামীয়ে ২০২২ চনত এই প্ৰতিযোগিতাৰ ফাইনেলত প্ৰৱেশ কৰিছিল।

০০০০০০০০

ভাৰত আৰু অষ্ট্ৰেলিয়াৰ মাজত পাৰ্থক অনুষ্ঠিত তিনিখনীয়া এদিনীয়া ক্ৰিকেট শৃংখলাৰ প্ৰথমখন খেলত অষ্ট্ৰেলিয়াই ভাৰতক ৭ উইকেট পৰাস্ত কৰে। বৰ্ষাবিহীন খেলখনত ডি এল এছ পদ্ধতিৰ সহায়ত অষ্ট্ৰেলিয়াই ২১ অভাৱ এটা বলত ১৩১ ৰানত বিজয় সাব্যস্ত কৰে। বৰষুণৰ বাবে খেলখন ২৬ অভাৱলৈ সীমিত কৰাত ভাৰতে প্ৰথমে বেট ধৰি ৯টা উইকেটৰ বিনিময়ত ১৩৬ ৰান সংগ্ৰহ কৰে।

দেশ দুখনৰ মাজৰ দ্বিতীয়খন এদিনীয়া ২৩ অক্টোবৰত এডিলেইডত অনুষ্ঠিত হ'ব।

০০০০০০০০

আই চি চি মহিলা ক্ৰিকেট বিশ্বকাপ প্ৰতিযোগিতাত আজি ভাৰত ইংলেণ্ডৰ মুখামুখি হৈছে। মধ্যপ্ৰদেশৰ ইন্দোৰৰ হলকাৰ ষ্টেডিয়ামত অনুষ্ঠিত খেলত টছত জিকি ইংলেণ্ড প্ৰথমে বেট ধৰি ভাৰতক জয়ৰ বাবে ২৮৯ ৰান লক্ষ্য নিৰ্ধাৰণ কৰি দিছে।

আমাৰ এই বাতৰি যুগুতোৱাৰ পৰলৈকে ভাৰতে ৩ অভাৱত এটা উইকেটৰ বিনিময়ত ১৩ ৰান সংগ্ৰহ কৰিছে।

হৰমন প্ৰীত কোঁৰ নেতৃত্বাধীন ভাৰতীয় দলটো একেৰাহে দুখন খেলত পৰাজিত হোৱাৰ পাছত প্ৰতিযোগিতাৰ পইণ্ট তালিকাৰ চতুৰ্থ স্থানত আছে। ইংলেণ্ড তৃতীয় স্থানত আছে।

০০০০০০০০

সমাপ্ত